

मुख्यवार्ता:

- पाकिस्तानेन गतरात्रौ लेहतः सिरक्रीक् पर्यन्तं षड्विंशत् स्थानेषु प्रायः चतुः शतं ड्रोन्-यन्त्राणाम् उपयोगेन सूचना संग्रहणस्य दुष्प्रयासः कृतः आसीत् भारतीय सैन्येन बहूनि एतानि पातितानि।
- भारतीयसशस्त्रसैन्येन पाकिस्तानद्वारा भारतस्य उत्तरपश्चिमक्षेत्रयोः कृताः आक्रमणस्य दुष्प्रयासाः गतरात्रौ विफलीकृताः।
- रक्षामन्त्री राजनाथसिंहः अद्य नवदिल्ल्याम् उच्चस्तरीयसभायां त्रिभिः सैन्यप्रमुखैः सह सुरक्षास्थितेः समीक्षां कृतवान्।
- सीमासुरक्षाबलसैन्येन सम्बाक्षेत्रे अन्ताराष्ट्रियासीम्नि सीमोल्लङ्घनदुष्प्रायसरताः सप्त आतङ्कवादिनः निहताः ।
- सर्वकारेण सर्वाभ्यः वार्ता वाहिनीभ्यः, प्राविधिकमञ्चेभ्यः, जनेभ्यः च रक्षाकार्याणां, सुरक्षाबलानाम् आवागमनस्य च सजव-प्रसारणम् अथवा वास्तविकसमये प्रतिवेदनात् दूरमेव स्थातुं परामर्शाः प्रदत्ताः।
- वर्तमानस्थितिः अभिलक्ष्य भारतीय-रेलवेद्वारा जम्मूतः उधमपुरतः च दिल्लीं प्रति विशेषरेलयानानि सञ्चाल्यन्ते।
- पाकिस्तानसर्वकारेण एतस्य अन्ताराष्ट्रिय सहयोगिनः सम्प्रार्थिताः यत् ते इतोपि अधिकम् ऋणं पाकिस्तानाय यच्छन्तु यतोहि पाकिस्ताने महती हानिः सञ्जाता अस्ति।

MEA -SPL BRIEFING:

पाकिस्तानेन गतरात्रौ लेहतः सिरक्रीक् पर्यन्तं षड्विंशत् स्थानेषु प्रायः चतुः शतं ड्रोन्-यन्त्राणाम् उपयोगेन सूचना संग्रहणस्य दुष्प्रयासः कृतः आसीत् भारतीय सैन्येन बहूनि एतानि पातितानि। भारतीयसशस्त्रसेना एतेषु बहूनि ड्रोन्-यन्त्राणि गतिज इति काइनेटिक -अगतिशील इति नॉनकाइनेटिक-उपायैः पातितानि। नवदिल्ल्यां विशिष्टवार्ताहरसम्मेलने भारतीयसेनायाः कर्नल सोफिया कुरैशी इत्यनया प्रोक्तं यत् पाकिस्तानीसेना सैन्यमूलसंरचनायाः लक्ष्यीकरणस्य अभिप्रायेण सम्पूर्ण-पश्चिमसीमायां भारतीयवायुक्षेत्रस्य अनेकवारं उल्लङ्घनं कृतवती। सा अवदत्, न केवलम् एतत्, ते नियन्त्रणरेखायाः पार्श्वे बृहत्-कैलिबरशस्त्राणि अपि प्रक्षिप्तवन्तः। सा अवदत् यत् एतादृशानां बृहत्-प्रमाणेन विमान-प्रवेशानां उद्देश्यं वायु-रक्षा-प्रणालीनां परीक्षणं, गुप्तचर-सङ्ग्रहः चास्ति ।

पाकिस्तान-प्रक्षेपास्त्र-जम्मू

भारतीयसशस्त्रसैन्येन पाकिस्तानद्वारा भारतस्य उत्तरपश्चिमक्षेत्रयोः कृताः आक्रमणस्य दुष्प्रयासाः गतरात्रौ विफलीकृताः। समग्ररक्षाविभागमुख्यालयद्वारा प्रदत्तसूचनानुसारं पाकिस्तानेन भारतीयसैन्यस्थानकानि अभिलक्ष्य जम्मू-उधमपुर-पठानकोटानाम् उपरि तथा च अन्ताराष्ट्रियसीम्नि निकटवर्तिनां क्षेत्राणां उपरि आक्रमणस्य दुष्प्रयासाः विहिताः । तत्रैव भारतीयसैन्येन सर्वे ईदृशाः आक्रमणप्रयासाः पूर्णतया विफलीकृताः । एतदन्तर्गतं कापि प्राणहानिः न सञ्जाता। पाकिस्तानेन अष्टौ प्रक्षेपकास्त्राणि जम्मूकाश्मीरक्षेत्रयोः सतवारी-

सम्बा-आर् एस्पूरा-अर्निया इत्येतानि अभिलक्ष्य प्रक्षेपितानि आसन्। वायव्यरक्षाप्रणाल्या एतानि सर्वाणि वायौ एव नष्टीकृतानि। तत्रैव सीमासुरक्षाबलसैन्येन सम्बाक्षेत्रे अन्ताराष्ट्रियासीम्नि सीमोल्लङ्घनदुष्प्रायसरताः सप्त आतङ्कवादिनः निहताः । अयम् उल्लङ्घनदुष्प्रायसः निदर्शनप्रणाल्या अवलोकितः तथा च सैन्येन पूर्णतया विफलीकृतः । अस्मिन् दुष्प्रायसे पाकिस्तानसैन्यम् आतङ्कवादिनां साहाय्यं गुलिकाचालनद्वारा कुर्वद् आसीत्। भारतीयसैन्येन पाकिस्तानसैन्यस्य धनधारस्थानकस्य महती हानिः कृता । विदेशसचिवः विक्रममिस्त्री ह्यः उक्तवान् यत् भारतं विषयं प्रसारयितुं न इच्छति भारतेन केवलं आतङ्कवादिनां स्थानानि एव नष्टीकृतानि। विंगकमाण्डर् व्योमिका सिंह इत्यनया उक्तं यत् भारतं तदेव विषयं न प्रसारयिष्यति यदा पाकिस्तानमपि एतदः सम्मानयति।

रक्षा-गृहसभा :

रक्षामन्त्रिणः राजनाथसिंहस्य अध्यक्षतायाम् अद्य नवदिल्ल्याम् उच्चस्तरीयसभायां पश्चिमीय-सीमायाः सुरक्षास्थितेः समीक्षां कृत्वा भारतीयसशस्त्रसेनायाः परिचालनसज्जतायाः समीक्षा जाता। उपवेशने रक्षा प्रमुखः जनरल अनिलचौहानः, सेना प्रमुखः जनरल उपेन्द्र द्विवेदी, एयर चीफ मार्शल अमरप्रीत सिंहः, नौसेना प्रमुखः एडमिरल दिनेश के त्रिपाठी च उपस्थिताः आसन्। सभायां रक्षासचिवः आरके सिंहः अपि उपस्थितः आसीत् । इदानीं केन्द्रीयगृहमन्त्री अमितशाहः सीमासुरक्षाबलस्य, सीआईएसएफ दलस्य, नागरिकविमाननसुरक्षाब्यूरो (बीसीएएस) इत्यस्य च महानिदेशकैः सह अपि उपवेशनं कृतवान्।

रक्षा-माध्यमपरामर्शः

सर्वकारेण सर्वाभ्यः वार्ता वाहिनीभ्यः, प्राविधिकमञ्चेभ्यः, जनेभ्यः च रक्षाकार्याणां, सुरक्षाबलानाम् आवागमनस्य च सज्ज-प्रसारणम् अथवा वास्तविकसमये प्रतिवेदनात् दूरमेव स्थातुं परामर्शाः प्रदत्ताः। सामाजिकपटलीयैकस्मिन् सन्देशे रक्षामन्त्रालयेन सूचनाप्रसारणमन्त्रालयस्य पूर्ववृत्तपत्रस्य उद्धरणं प्रदत्ता उक्तं यत् एतादृशीनां संवेदनशीलानाम् स्रोताधारित-सूचनानां प्रकटीकरणेन परिचालनप्रभावशीलतायां समाह्वानं भवितुं शक्नोति, जन-जीवन-हानिरपि भवितुं शक्नोति। मन्त्रालयेन कार्गिलयुद्धं, २६/११ आक्रमणं, कन्धारापहरणं च इत्यादीनां पूर्वघटनानां उल्लेखं कृत्वा अकालं प्रतिवेदनस्य समाह्वानं रेखांकितम्।

रेलवे-जम्मू

वर्तमानस्थितिः अभिलक्ष्य भारतीय-रेलवेद्वारा जम्मूतः उद्यमपुरतः च दिल्लीं प्रति विशेषरेलयानानि सञ्चाल्यन्ते। रेलयानसंख्या 04612 यस्मिन् द्वादश अनारक्षिताः तथा च द्वादश आरक्षिताः कोषाः वर्तन्ते अद्य प्रातः पादोनदशवादने जम्मूतः प्राचलत् तत्रैव पादोनैक-वादने उद्यमपुरतः वन्देभारतयानस्य अपि व्यवस्थिता आसीत् अद्य सायं सप्तवादने एकम् आरक्षितयानं जम्मूतः प्रचलिष्यति।

पाकिस्तान ऋणम्

पाकिस्तानसर्वकारेण एतस्य अन्ताराष्ट्रिय सहयोगिनः सम्प्रार्थिताः यत् ते इतोपि अधिकम् ऋणं पाकिस्तानाय यच्छन्तु यतोहि पाकिस्ताने महती हानिः सञ्जाता अस्ति। पाकिस्तानसर्वकारस्य वाणिज्य विभागः सामाजिकसञ्चार पटले एकस्य सन्देशस्य माध्यमेन एतद् लिखितवान् यत् वयम् अन्ताराष्ट्रियसहयोगिनः सम्प्रार्थयामः यत् अस्माकं वित्तीयपणम् अपि निरन्तरं क्षयमुपैति अतः भवन्तः अस्माकं साहाय्यं कुर्वन्तु।

प्रशासनम् आवश्यकसेवाः

देशे आवश्यकप्रणालीनां सेवानां च सुचारु-सञ्चालनं सुनिश्चेतुं प्रशासनं सर्वविध-प्रयत्नान् करोति। राष्ट्रियसुरक्षया सम्बद्धाः सद्यः एव घटितानां घटनाक्रमाणाम् आलोके राष्ट्रियसज्जतायै, अन्तर्मन्त्रालयसमन्वयाय च विभिन्नैः मन्त्रालयैः विभागैः च पदक्षेपाः उत्थापयन्ते।

दिल्ली-वायुयानस्थानकम्

दिल्लीविमानस्थानकात् प्रचल्यमानाः अष्टत्रिंशदुत्तरैकशतं विमानसेवाः निरस्तीकृताः। एतासु चतस्रः अन्ताराष्ट्रिय प्रापण सेवाः पञ्च अन्ताराष्ट्रिय-प्रस्थानसेवाः त्रिषष्टिः गृहसेवाः प्राप्तेः षट्षष्टिः प्रस्थानगृहसेवाः च सन्ति।

वैश्विक सहयोग-ऑपरेशन सिन्दूर

भारतस्य दृष्टिकोणेन आतङ्कवादस्य निवारणाय अन्ताराष्ट्रियसमुदायानां सशक्तं समर्थनं प्राप्तम् अस्ति यतः सः ऑपरेशन सिन्दूरेत्यस्य आरम्भं कृतवान्। अमेरिका, यूके, इजरायल्, सऊदी अरब, कतार, यूएई इत्यादयः देशाः भारतस्य स्थितिं समर्थितवन्तः। यूरोपीयसङ्घस्य सप्तविंशति सदस्यदेशाः च एकीकृतं दृढं च वक्तव्यं प्रकाशितवन्तः। अमेरिकीयराष्ट्रपतिः डोनाल्ड ट्रम्पः भारतेन सह एकतां प्रकटितवान्, आतङ्कवादस्य निवारणे तस्य सार्वभौमाधिकारस्य पुष्टिं कृत्वा संयमस्य, अग्रे कूटनीतिकमार्गस्य च आग्रहं कृतवान्। ब्रिटेनस्य विदेशमन्त्री डेविड् लैम्मी इत्यनेन उक्तं यत् भारतस्य आक्रोशस्य उचितकारणं वर्तते, तत्रैव ब्रिटेनस्य पूर्वप्रधानमन्त्री ऋषिसुनकः च प्रतिपादितवान् यत् केनापि देशेन सीमापारतः आतङ्कं न सोढव्यम्। रूसदेशः उभाभ्यां पक्षाभ्यां संयमस्य आह्वानं कुर्वन् स्पष्टं कृतवान् यत् सः सर्वविध आतङ्कवादस्य निन्दां करोति, सैन्यवृद्धेः विषये च अतीव चिन्तितः अस्ति। इजरायल्, अपि भारतेन सह दृढतया स्थितवान्।

बीसीसीआई आईपीएल्

भारतीय क्रिकेट् कण्ट्रोल बोर्ड् बीसीसीआई इत्यनेन आईपीएल् पतिस्पर्धायाः आगामिनः सर्वाः स्पर्धाः सप्ताहं यावत् निरस्तीकृताः। अयं निर्णयः भारत-पाकिस्तानयोः मध्ये समुत्पन्न-विवाद-कारणात् स्वीकृतः विशेषतः काश्मीर-सीम्नि सेनयोर्मध्ये युद्धस्थितेः कारणात् अयं निर्णयः स्वीकृतः। बीसीसीआई द्वारा अद्य अपराल्ले उक्तं यत् अग्रिमा सूचना स्थितेः निरीक्षणानन्तरमेव प्रदास्यते।

॥ इति वार्ता ॥